



សុន្ទរកថា

អគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី

រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ

ថ្លែងក្នុង

ពិធីបើកការផ្សព្វផ្សាយ

ចក្ខុវិស័យក្រសួងសេដ្ឋកិច្ច និង ហិរញ្ញវត្ថុ ឆ្នាំ ២០៣០

ថ្ងៃ ពុធ ថ្ងៃទី ១៥ ខែ កុម្ភៈ ឆ្នាំ ២០២៣

ទីតាំង៖ សណ្ឋាគារ ឡឃីយ៉ាល់



- **ឯកឧត្តមរដ្ឋមន្ត្រីប្រតិភូអមនាយករដ្ឋមន្ត្រី;**
- **ឯកឧត្តម, លោកជំទាវ, ថ្នាក់ដឹកនាំក្រសួងសេដ្ឋកិច្ច និង ហិរញ្ញវត្ថុ;**
- **ឯកឧត្តម, លោកជំទាវ, លោក, លោកស្រី, សមាជិក-សមាជិកានៃ
អង្គពិធីទាំងមូល, ជាទីមេត្រី !**

ថ្ងៃនេះ, ខ្ញុំពិតជាមានសេចក្តីសោមនស្សយ៉ាងក្រៃលែង ដោយបានមកចូលរួមជាអធិបតីក្នុងពិធីផ្សព្វផ្សាយ «ចក្ខុវិស័យក្រសួងសេដ្ឋកិច្ច និង ហិរញ្ញវត្ថុ ឆ្នាំ ២០៣០» ។ ឯកសារ «ចក្ខុវិស័យ» ដែលត្រូវបានរៀបចំ និង ដាក់ផ្សព្វផ្សាយជូនអង្គពិធីនាថ្ងៃនេះ ត្រូវបានចាត់ទុកថា ជាឯកសារយុទ្ធសាស្ត្រគោលរយៈពេលវែង សម្រាប់តម្រង់ទិសនៃការកសាងសមត្ថភាពស្ថាប័ននៃក្រសួងសេដ្ឋកិច្ច និង ហិរញ្ញវត្ថុ ផ្ទាល់, ទាំងក្នុងការអនុវត្តមុខងារស្នូល និង ទាំងក្នុងការអនុវត្តមុខងារពាក់ព័ន្ធរបស់ក្រសួង, ប្រកបដោយប្រសិទ្ធភាពខ្ពស់ ។

យើងទាំងអស់គ្នាបានដឹងហើយថា, ក្រោមការដឹកនាំប្រកបដោយចក្ខុវិស័យវែងឆ្ងាយ, ភាពឈ្លាសវៃ និង ភាពប្រាកដនិយមខ្ពស់ របស់ **សម្តេចអគ្គមហាសេនាបតីតេជោ ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា, កម្ពុជាបានផ្លាស់ប្តូរមុខមាត់ថ្មីយ៉ាងឆាប់រហ័សនាំឱ្យការអភិវឌ្ឍសង្គម-សេដ្ឋកិច្ច អាចដំណើរការជាមួយនឹងសមិទ្ធផលជាច្រើនឥត-

គណនា គួរជាទីមោទនៈ ។ ឈរលើមូលដ្ឋាននៃក្តីសង្ឃឹម និង ជំនឿយ៉ាងមុតមាំនេះ, រាជរដ្ឋា-
ភិបាល បានគិតគូរ និង កំពុងរៀបចំដាក់ចេញ នូវចក្ខុវិស័យរយៈពេលវែង ដោយចង់ប្រែក្លាយ
កម្ពុជា ឱ្យទៅជាប្រទេសមានចំណូលមធ្យមកម្រិតខ្ពស់ នៅឆ្នាំ ២០៣០ និង ក្លាយជាប្រទេស
មានចំណូលខ្ពស់ នៅឆ្នាំ ២០៥០ ដែលត្រូវបានឆ្លុះបញ្ចាំងតាមរយៈការដាក់ចេញនូវ
យុទ្ធសាស្ត្រចតុកោណ-ដំណាក់កាលទី ៤ ក្នុងនីតិកាលទី ៦ នៃរដ្ឋសភា និង ការ-
កសាងមូលដ្ឋានឆ្ពោះទៅសម្រេចចក្ខុវិស័យកម្ពុជា ឆ្នាំ ២០៥០ ដែលនឹងធ្វើឱ្យសង្គមកម្ពុជា
បន្តមានសុខសន្តិភាព, ស្ថិរភាព, សណ្តាប់ធ្នាប់សង្គម, ការគោរពសិទ្ធិ និង សេចក្តីថ្លៃថ្នូរ
របស់មនុស្ស, មានការអភិវឌ្ឍប្រកបដោយចីរភាព និង សមធម៌, ប្រជាជនមានចំណេះដឹង
ខ្ពស់, មានជីវភាព និង ការរស់នៅប្រកបដោយភាពសុខដុមរមនា ។

ក្នុងន័យនេះ, ក្នុងនាមជាសេនាធិការរបស់រាជរដ្ឋាភិបាល, ក្រសួងសេដ្ឋកិច្ច និង ហិរញ្ញវត្ថុ
បានចូលរួមចំណែកយ៉ាងសកម្ម និង មានតួនាទីដ៏សំខាន់ ក្នុងការដឹកនាំ និង គ្រប់គ្រងវិស័យ
សេដ្ឋកិច្ច និង ហិរញ្ញវត្ថុ នៃព្រះរាជាណាចក្រកម្ពុជា សំដៅបម្រើឱ្យគោលដៅអភិវឌ្ឍសេដ្ឋកិច្ច
និង លើកតម្កើងជីវភាពប្រជាជន ដោយឈរលើគោលការណ៍សេដ្ឋកិច្ចទីផ្សារ និង សមធម៌
សង្គម ។ ក្នុងរយៈពេលជិត ៣ ទសវត្សរ៍កន្លងមក, ក្រសួងសេដ្ឋកិច្ច និង ហិរញ្ញវត្ថុ ក៏បាន
ចូលរួមចំណែកយ៉ាងធំធេង ក្នុងការជួយឱ្យកម្ពុជាសម្រេចនូវសមិទ្ធផលជាច្រើន ក្នុងការដឹកនាំ
ធ្វើនិម្មាបនកម្ម និង និយ័តកម្មវិស័យសេដ្ឋកិច្ច និង ហិរញ្ញវត្ថុ និង ធ្វើជានិម្មាបនករនៃប្រព័ន្ធ
ហិរញ្ញវត្ថុសាធារណៈ ដែលជាប្រព័ន្ធគ្រប់គ្រង, ចាត់ចែង និង ប្រើប្រាស់ថវិកាជាតិ សម្រាប់
កិច្ចប្រតិបត្តិការ ប្រកបដោយប្រសិទ្ធភាពនៃរដ្ឋបាលសាធារណៈ និង សម្រាប់ការផ្គត់ផ្គង់
ទំនិញ និង សេវាសាធារណៈ ដែលជាមូលដ្ឋានគ្រឹះសម្រាប់គាំទ្រដល់ការអភិវឌ្ឍសេដ្ឋកិច្ច
និង សង្គមកម្ពុជា ប្រកបដោយចីរភាព, បរិយាប័ន្ន និង សមធម៌ ។ ក្នុងរយៈពេលជិត ១០ ឆ្នាំ
ដែល **សម្តេចតេជោ នាយករដ្ឋមន្ត្រី** បានផ្តល់សេចក្តីទុកចិត្ត ឱ្យរូបខ្ញុំទទួលតួនាទី
ជាអគ្គនាយកក្រសួងសេដ្ឋកិច្ច និង ហិរញ្ញវត្ថុ, ខ្ញុំបានខិតខំអស់ពីកម្លាំងកាយចិត្ត, ប្រាជ្ញា និង
ស្មារតី ក្នុងការរក្សាភាពសុខដុមរមនាសម្រាប់ស្ថាប័នដ៏មានសារៈសំខាន់នេះ ក៏ដូចជាក្នុងការធានា
ដល់កិច្ចដំណើរការដោយរលូន ប្រកបដោយប្រសិទ្ធភាព និង ស័ក្តិសិទ្ធភាពខ្ពស់ ស្របតាម
បេសកកម្ម និង មុខងារដែលច្បាប់ និង រាជរដ្ឋាភិបាលបានកំណត់ ដោយមានការចូលរួម
យ៉ាងសកម្មពីសំណាក់ថ្នាក់ដឹកនាំក្រសួង និង មន្ត្រីរាជការគ្រប់លំដាប់ថ្នាក់ផងដែរ ។

ច្បាស់ណាស់ថា, ខណៈដែលរាជរដ្ឋាភិបាលកំពុងរៀបចំដាក់ចេញ នូវចក្ខុវិស័យរយៈពេល
វែង, ការបន្តកសាង និង ពង្រឹងសមត្ថភាព និង អភិបាលកិច្ចល្អរបស់ក្រសួងសេដ្ឋកិច្ច និង
ហិរញ្ញវត្ថុ ពិតជាមានសារៈសំខាន់ និង រឹតតែចាំបាច់ឡើងថែមទៀត ដើម្បីធានាដល់ការអនុវត្ត

នូវមុខងារ និង ភារកិច្ចរបស់ក្រសួងឱ្យកាន់តែមានប្រសិទ្ធភាពខ្ពស់ និង ចូលរួមចំណែក ជំរុញកិច្ចដំណើរការអភិវឌ្ឍកម្ពុជា ឱ្យកាន់តែរឹងមាំ, ប្រកបដោយជវភាព និង ភាពធន់ ។ ក្នុងស្មារតីនេះ, ក្រសួងសេដ្ឋកិច្ច និង ហិរញ្ញវត្ថុ បានគិតគូររៀបចំជាលើកដំបូង នូវ ឯកសារ យុទ្ធសាស្ត្ររយៈពេលវែងនេះឡើង, ពោលគឺ «ចក្ខុវិស័យក្រសួងសេដ្ឋកិច្ច និង ហិរញ្ញវត្ថុ ឆ្នាំ ២០៣០», សម្រាប់ជាកម្មវត្ថុនៃពិធីផ្សព្វផ្សាយជាផ្លូវការនាថ្ងៃនេះ ដែលយើងទាំងអស់គ្នា ចាត់ទុកជាថ្ងៃដ៏មានតម្លៃជាប្រវត្តិសាស្ត្រ សម្រាប់ក្រសួងសេដ្ឋកិច្ច និង ហិរញ្ញវត្ថុ ។

ឯកឧត្តម, លោកជំទាវ, លោក, លោកស្រី!

នៅក្នុងឯកសារ «ចក្ខុវិស័យក្រសួងសេដ្ឋកិច្ច និង ហិរញ្ញវត្ថុ ឆ្នាំ ២០៣០», យើងបានដាក់ ចេញនូវ ឃ្លានៃចក្ខុវិស័យ ប្រកបដោយមហិច្ឆតា និង ភាពប្រាកដនិយម ដូចខាងក្រោម៖

«នៅឆ្នាំ ២០៣០ ក្រសួងសេដ្ឋកិច្ច និង ហិរញ្ញវត្ថុ ជាស្ថាប័ននៃឧត្តមភាព ប្រកបដោយ សមត្ថភាព និង គុណវុឌ្ឍិគ្រប់គ្រាន់ ដើម្បីបំពេញបេសកកម្មស្នូល និង ពាក់ព័ន្ធ ក្នុងការចូលរួម វិភាគទានឱ្យសម្រេចចក្ខុវិស័យរាជរដ្ឋាភិបាល ។»

ស្ថាប័ននៃឧត្តមភាពដែលត្រូវបានលើកឡើងនៅទីនេះ មានន័យថា ក្រសួងសេដ្ឋកិច្ច និង ហិរញ្ញវត្ថុ នឹងក្លាយជាស្ថាប័នដែលពេញដោយសមត្ថភាព និង គុណវុឌ្ឍិគ្រប់គ្រាន់ ប្រកប ដោយ លក្ខណសម្បត្តិ ៣ យ៉ាង រួមមាន ៖ (១).សមត្ថភាព និង ជំនាញវិជ្ជាជីវៈខ្ពស់; (២).ភាពសកម្ម និង បុរេសកម្ម; និង (៣).ភាពស្មាគស្ម័ និង សុចរិតភាព ។ ស្ថាប័ននៃ ឧត្តមភាព នេះ នឹងបំពេញបេសកកម្មដែលច្បាប់កំណត់ និង រាជរដ្ឋាភិបាលប្រគល់ជូន ប្រកបដោយប្រសិទ្ធភាព និង ក្នុងស្មារតីទទួលខុសត្រូវខ្ពស់ ។ បេសកកម្មទាំងនោះរួមមាន៖ (១).កសាងមូលដ្ឋានសេដ្ឋកិច្ច និង ហិរញ្ញវត្ថុជាតិ; (២).កសាងប្រព័ន្ធគ្រប់គ្រងហិរញ្ញវត្ថុ សាធារណៈ និង ទ្រព្យសម្បត្តិរដ្ឋ; (៣).ដឹកនាំ និង សម្របសម្រួលការកសាងប្រព័ន្ធគាំពារ សង្គម; និង (៤). ចូលរួមដឹកនាំ និង សម្របសម្រួលបរិវត្តកម្មឌីជីថល, ការកសាងសេដ្ឋកិច្ច និង សង្គមឌីជីថល ។

ការសម្រេចចក្ខុវិស័យក្រសួងសេដ្ឋកិច្ច និង ហិរញ្ញវត្ថុ ត្រូវមានការគាំទ្រដោយកត្តាជា ច្រើន ហើយការរៀបចំជាក្របខណ្ឌយុទ្ធសាស្ត្រ ដែលកំណត់ឱ្យមានយន្តការអនុវត្ត និង ទទួលខុសត្រូវច្បាស់លាស់ គឺជាការចាំបាច់មិនអាចខ្វះបាន ។ គោលបំណងចំនួន ២ ត្រូវបាន កំណត់ក្នុងឯកសារ «ចក្ខុវិស័យក្រសួងសេដ្ឋកិច្ច និង ហិរញ្ញវត្ថុ» នេះ រួមមាន៖ (១).កសាង សមត្ថភាព និង គុណវុឌ្ឍិ ជាស្ថាប័ននៃឧត្តមភាព និង (២).បង្កើនប្រសិទ្ធភាពនៃការអនុវត្ត មុខងារ និង ភារកិច្ច ។ សម្រាប់ការកសាងសមត្ថភាពស្ថាប័ន, ក្រសួងសេដ្ឋកិច្ច និង ហិរញ្ញវត្ថុ ត្រូវពង្រឹង, ទាំងសមត្ថភាពស្ថាប័ន, ទាំងសមត្ថភាពជំនាញ និង វិជ្ជាជីវៈ; ជំរុញស្មារតីសកម្ម

និង បុរេសកម្ម; និង ធានាភាពស្អាតស្អំ និង សុចរិតភាព ។ សម្រាប់ការបង្កើនប្រសិទ្ធភាពនៃ ការអនុវត្តមុខងារ និង ភារកិច្ចរបស់ខ្លួន, ក្រសួងសេដ្ឋកិច្ច និង ហិរញ្ញវត្ថុ ត្រូវជំរុញកសាង មូលដ្ឋានសេដ្ឋកិច្ច និង ហិរញ្ញវត្ថុជាតិធន់មាំ; ធ្វើទំនើបកម្មប្រព័ន្ធគ្រប់គ្រងហិរញ្ញវត្ថុសាធារណៈ និង ទ្រព្យសម្បត្តិរដ្ឋ ឆ្ពោះទៅឧត្តមានុវត្តន៍; កសាងប្រព័ន្ធគាំពារសង្គមឱ្យមានលក្ខណៈជា ប្រព័ន្ធ និង គ្រប់ជ្រុងជ្រោយ; និង ជំរុញបរិវត្តកម្មឌីជីថល, កសាងសេដ្ឋកិច្ច និង សង្គម ឌីជីថលនៅកម្ពុជា ។ ដើម្បីសម្រេចបានតាមគោលបំណងទាំង ២ នេះ, គោលដៅចំនួន ៧, យុទ្ធសាស្ត្រគន្លឹះចំនួន ៣១ និង ការងារអាទិភាពចំនួន ១៤៦ ត្រូវបានដាក់ចេញក្នុង ក្របខណ្ឌយុទ្ធសាស្ត្រ ដោយកំណត់អំពីអង្គភាពជំនាញ ដែលទទួលបន្ទុករៀបចំ និង អនុវត្ត ជាមួយនឹងពេលវេលាកំណត់ច្បាស់លាស់ ។

ឯកឧត្តម, លោកជំទាវ, លោក, លោកស្រី!

ក្នុងដំណើរឆ្ពោះទៅសម្រេច «ចក្ខុវិស័យក្រសួងសេដ្ឋកិច្ច និង ហិរញ្ញវត្ថុ ឆ្នាំ ២០៣០» ប្រកបដោយប្រសិទ្ធភាពខ្ពស់, ខ្ញុំសូមផ្តល់ជូននូវ អនុសាសន៍ចំនួន ៥ ចំណុច ជូនថ្នាក់ដឹកនាំ ក្រសួង និង មន្ត្រីរាជការ ក៏ដូចជាអង្គភាពពាក់ព័ន្ធនៃក្រសួងសេដ្ឋកិច្ច និង ហិរញ្ញវត្ថុ ដូចតទៅ៖

ទី១. ដើម្បីរួមចំណែកសម្រេចបំណងប្រាថ្នាដ៏ពិសិដ្ឋរបស់រាជរដ្ឋាភិបាល លើគោលដៅ អភិវឌ្ឍសង្គម-សេដ្ឋកិច្ចជាតិ, ខ្ញុំសូមស្នើឱ្យថ្នាក់ដឹកនាំក្រសួង និង មន្ត្រីរាជការ គ្រប់លំដាប់ថ្នាក់ ព្រមទាំងក្រសួង-ស្ថាប័ន និង អង្គភាពពាក់ព័ន្ធ ចូលរួមពេញលេញ ប្រកបដោយឆន្ទៈមោះមុត នៅគ្រប់ដំណាក់កាល នៃការអនុវត្ត បេសកកម្មដែល ច្បាប់កំណត់ និង រាជរដ្ឋាភិបាលប្រគល់ជូន ជាមួយនឹងមហិច្ឆតា, ភាពប្រាកដ- និយម និង ការសម្របសម្រួល ក្នុងស្មារតីសមូហភាព ដោយតម្កល់ឧត្តមប្រយោជន៍ រួមសម្រាប់ប្រជាជន និង សង្គមជាតិ ។

ទី២. អង្គភាពក្រោមឱវាទក្រសួង, អង្គភាពពាក់ព័ន្ធ, បុគ្គលិក, មន្ត្រីរាជការគ្រប់លំដាប់ ថ្នាក់ ត្រូវសកម្មចូលរួម និង អនុវត្តតាមទិសដៅការងារ នៃឯកសារចក្ខុវិស័យនេះ ប្រកបដោយស្មារតីទទួលខុសត្រូវខ្ពស់ និង ដោយចាត់ទុក «ចក្ខុវិស័យ» នេះ ជាមគ្គ- ទេសក៍បង្ហាញផ្លូវ ។ នៅក្នុងដំណើរឆ្ពោះទៅរកគោលដៅរួមនេះ, អង្គភាពក្រោម ឱវាទ និង ស្ថាប័នក្រោមអាណាព្យាបាលនៃក្រសួងសេដ្ឋកិច្ច និង ហិរញ្ញវត្ថុ ត្រូវរៀបចំ និង អនុវត្តផែនការសកម្មភាពជាក់ស្តែង ដែលពាក់ព័ន្ធនឹងសមត្ថកិច្ចរបស់ខ្លួន, ជាពិសេស ត្រូវពង្រឹងសមត្ថភាពស្ថាប័ននៃអង្គភាពនីមួយៗ ឱ្យបានកាន់តែប្រសើរ តាមរយៈការរៀបចំ ផែនការយុទ្ធសាស្ត្រអភិវឌ្ឍន៍ស្ថាប័ន ៣ ឆ្នាំរំកិល របស់អង្គភាព ដែលផ្សារភ្ជាប់ទៅនឹងគោលបំណង, គោលដៅ និង ការងារអាទិភាព ដូចបាន

កំណត់នៅក្នុងឯកសារ «ចក្ខុវិស័យ» ឱ្យបានពេញលេញ ។ ច្បាស់ណាស់ថា, អង្គ-
ភាពនីមួយៗត្រូវធ្វើបច្ចុប្បន្នកម្មកែសម្រួល ផែនការយុទ្ធសាស្ត្រអភិវឌ្ឍន៍ស្ថាប័ន ៣
ឆ្នាំកំរិតនេះ ១ ឆ្នាំម្តង ជាបន្តបន្ទាប់ ផ្អែកតាមសភាពការណ៍ ឬ កាលៈទេសៈចាំបាច់
ជាក់ស្តែង ។

ទី៣. បន្ថែមពីលើយន្តការអនុវត្តខាងលើនេះ, ខ្ញុំសូមស្នើឱ្យគ្រប់ភាគីពាក់ព័ន្ធ ផ្តល់
អាទិភាព លើការរៀបចំ និង កិច្ចដំណើរការយន្តការសម្របសម្រួល, តាមដាន,
ត្រួតពិនិត្យ និង វាយតម្លៃ ឱ្យបានគ្រប់ជ្រុងជ្រោយ ។ ក្នុងកម្រិតនយោបាយ, ខ្ញុំ
ផ្ទាល់ នឹងដឹកនាំ, តម្រង់ទិស និង ផ្តល់អនុសាសន៍ ដល់ថ្នាក់ដឹកនាំក្រសួង,
អង្គភាពក្រោមឱវាទ, ក៏ដូចជាស្ថាប័នក្រោមអាណាព្យាបាលក្រសួង និង អង្គភាព
ពាក់ព័ន្ធ សម្រាប់ជំរុញការអនុវត្តក្របខណ្ឌយុទ្ធសាស្ត្រនេះ ឱ្យសម្រេចតាមគោលដៅ
កំណត់ ។ រីឯ ក្នុងកម្រិតបច្ចេកទេស, ខ្ញុំស្នើឱ្យអគ្គលេខាធិការដ្ឋានក្រសួង ដើរតួ
សម្របសម្រួល, ណែនាំ និង ជំរុញអនុវត្ត ព្រមទាំងរៀបចំយន្តការតាមដាន, ត្រួត-
ពិនិត្យ និង វាយតម្លៃការអនុវត្ត «ចក្ខុវិស័យក្រសួងសេដ្ឋកិច្ច និង ហិរញ្ញវត្ថុ ឆ្នាំ
២០៣០» នេះ ឱ្យមានប្រសិទ្ធភាពខ្ពស់ផងដែរ ។

ទី៤. គ្រប់គ្នាអង្គពាក់ព័ន្ធត្រូវតម្កល់ និង ប្រតិបត្តិឱ្យបានខ្ជាប់ខ្ជួន នូវ «គុណតម្លៃស្ថាប័ន»
នៃក្រសួងសេដ្ឋកិច្ច និង ហិរញ្ញវត្ថុ ទាំង ៦ រួមមាន៖ ក្រមសីលធម៌វិជ្ជាជីវៈ, ស្មារតី
បុរេសកម្ម, ប្រតិបត្តិការ, ប្រសិទ្ធភាព, ស័ក្តិសិទ្ធភាព, នវានុវត្តន៍ និង គុណាធិប-
តេយ្យ ឱ្យក្លាយទៅជាអត្តសញ្ញាណ និង ទស្សនវិជ្ជារួម នៅគ្រប់ពេលបំពេញមុខងារ
និង ភារកិច្ចរបស់ថ្នាក់ដឹកនាំ, បុគ្គលិក, មន្ត្រីរាជការគ្រប់លំដាប់ថ្នាក់នៃក្រសួង
សេដ្ឋកិច្ច និងហិរញ្ញវត្ថុ ។

ទី៥. «ចក្ខុវិស័យក្រសួងសេដ្ឋកិច្ច និង ហិរញ្ញវត្ថុ ឆ្នាំ ២០៣០» នឹងមិនអាចសម្រេច
បានឡើយ ប្រសិនបើក្រសួងសេដ្ឋកិច្ច និង ហិរញ្ញវត្ថុ មិនអាចធានានូវផលិតកម្ម
មូលធនមនុស្សដែលមានគុណវុឌ្ឍិ, ចំណេះដឹង, ជំនាញ, បំណិនការងារ និង
គំនិតនវានុវត្តន៍ បាននោះទេ ។ ដូច្នេះ, ខ្ញុំសូមស្នើឱ្យថ្នាក់ដឹកនាំក្រសួង, ថ្នាក់ដឹកនាំ
គ្រប់អង្គភាព, បុគ្គលិក, មន្ត្រីរាជការទាំងអស់ បណ្តុះបណ្តាលជំនាញសូត្រជាប់ជាប្រចាំ,
ទាំងក្នុងស្មារតីអត្តាភិវឌ្ឍន៍ និង ការបន្តចូលរួមវគ្គបណ្តុះបណ្តាលរយៈពេលវែង ឬ
រយៈពេលខ្លី, វគ្គវិក្រឹតការ, វគ្គតម្រង់ទិសនានា នៅតាមថ្នាលបណ្តុះបណ្តាលរបស់
ក្រសួងសេដ្ឋកិច្ច និង ហិរញ្ញវត្ថុ រួមមាន៖ វិទ្យាស្ថានសេដ្ឋកិច្ច និង ហិរញ្ញវត្ថុ,

សាលាជាតិតយ, សាលាជាតិតន្ទដារ ជាដើម ។ល។ ឬ ថ្នាលបណ្តុះបណ្តាល ពាក់ព័ន្ធផ្សេងទៀត, ទាំងក្នុងក្របខណ្ឌជាតិ និង អន្តរជាតិ ។

ឯកឧត្តម, លោកជំទាវ, លោក, លោកស្រី!

ផ្អែកតាមរបាយការណ៍របស់ ឯកឧត្តមអគ្គលេខាធិការ មុននេះ, នឹងមានបទបង្ហាញ សង្ខេបអំពីខ្លឹមសារនៃឯកសារ «ចក្ខុវិស័យ» នេះ និង វេទិកាពិភាក្សាអំពី ការអនុវត្ត និង ការតាមដាន និង ការវាយតម្លៃ ចក្ខុវិស័យក្រសួងសេដ្ឋកិច្ច និង ហិរញ្ញវត្ថុ ឆ្នាំ ២០៣០ ដែលជា របៀបវារៈបន្តក្នុងពិធីផ្សព្វផ្សាយព្រឹកនេះ ។ ហេតុនេះ, ខ្ញុំសូមលើកទឹកចិត្តឱ្យអង្គពិធីទាំងមូល យកចិត្តទុកដាក់ស្តាប់បទបង្ហាញ និង ចូលរួមយ៉ាងផុសផុល ប្រកបដោយផលិតភាពខ្ពស់ ក្នុងវេទិកាពិភាក្សា ដើម្បីជាធាតុចូល និង គុណតម្លៃបន្ថែម សម្រាប់អគ្គលេខាធិការដ្ឋាន ក្រសួង យកទៅរៀបចំយន្តការសម្របសម្រួលអនុវត្ត, ត្រួតពិនិត្យ, តាមដាន និង វាយតម្លៃ នៅក្នុងដំណាក់កាលបន្តបន្ទាប់ទៀត ។ ជាមួយគ្នានេះ, សម្រាប់កម្មវិធីបិទពិធីផ្សព្វផ្សាយនា ព្រឹកនេះ, ខ្ញុំសូមផ្ទេរសិទ្ធិជូន ឯកឧត្តមបណ្ឌិតសភាចារ្យ **ហ៊ាន សាហ៊ុម** រដ្ឋមន្ត្រីប្រតិភូអម នាយករដ្ឋមន្ត្រី និង ជាអគ្គលេខាធិការ, ធ្វើជាអធិបតីតំណាងខ្ញុំ ។

មុននឹងបញ្ចប់, ក្នុងនាមក្រសួងសេដ្ឋកិច្ច និង ហិរញ្ញវត្ថុ, ខ្ញុំសូមគោរព និង ថ្លែងនូវ កតញ្ញតាមដំណ្រាលជ្រៅបំផុត ជូនចំពោះ **សម្តេចតេជោ នាយករដ្ឋមន្ត្រី** ដែលតែងតែ មានសុទិដ្ឋិនិយម និង មោទកភាព ចំពោះក្រសួងសេដ្ឋកិច្ច និង ហិរញ្ញវត្ថុ ក្នុងការបំពេញ បេសកកម្ម, ដឹកនាំ និង គ្រប់គ្រងវិស័យសេដ្ឋកិច្ច និង ហិរញ្ញវត្ថុ កម្ពុជា ក្នុងពេលកន្លងមក ។

ជាមួយគ្នានេះ, ខ្ញុំពិតជាមានមោទកភាព និង សូមថ្លែងអំណរគុណចំពោះថ្នាក់ដឹកនាំ ក្រសួង, ថ្នាក់ដឹកនាំអង្គភាព, បុគ្គលិក និង មន្ត្រីរាជការក្រោមឱវាទគ្រប់លំដាប់ថ្នាក់, ជាពិសេស, ខ្ញុំសូមកោតសរសើរ និង វាយតម្លៃខ្ពស់ ចំពោះ ឯកឧត្តមបណ្ឌិតសភាចារ្យ **ហ៊ាន សាហ៊ុម** រដ្ឋមន្ត្រីប្រតិភូអមនាយករដ្ឋមន្ត្រី, អគ្គលេខាធិការ និង ជាប្រធានក្រុមការងាររៀបចំ ចក្ខុវិស័យក្រសួងសេដ្ឋកិច្ច និង ហិរញ្ញវត្ថុ កម្រិតថ្នាក់ដឹកនាំ; ឯកឧត្តមអគ្គលេខាធិការ និង ជាប្រធានក្រុមការងារ កម្រិតបច្ចេកទេស; ព្រមទាំងឯកឧត្តម, លោកជំទាវ, លោក, លោកស្រី, សមាជិក-សមាជិកានៃក្រុមការងារទាំងពីរកម្រិត; និង ភាគីពាក់ព័ន្ធទាំងអស់; ដែលបានដឹកនាំ ផ្ទាល់ និង ប្រមូលផ្តុំកម្លាំងចូលរួមរៀបចំយ៉ាងសកម្ម រហូតសម្រេចបាននូវ «ចក្ខុវិស័យក្រសួង សេដ្ឋកិច្ច និង ហិរញ្ញវត្ថុ ឆ្នាំ ២០៣០» នេះ ដ៏គ្រប់ជ្រុងជ្រោយ ដែលក្លាយជាឯកសារយុទ្ធសាស្ត្រ រយៈពេលវែង និង ជាសមិទ្ធផលផែនការនីយកម្មយុទ្ធសាស្ត្រថ្មី ប្រកបដោយទស្សនវិស័យ វែងឆ្ងាយ និង ជាឯកសារគោលរបស់ក្រសួងសេដ្ឋកិច្ច និង ហិរញ្ញវត្ថុ ។ ទោះបីយ៉ាងណាក្តី, ឯកសារដែលត្រូវបានរៀបចំឡើងមកនេះ នៅតែត្រូវបានចាត់ទុកជាឯកសាររស់ ដែលជាកម្មវត្ថុ

នៃការធ្វើបច្ចុប្បន្នកម្ម និង ការកែសម្រួល ទៅតាមការប្រែប្រួលនៃកាលៈទេសៈសង្គម-សេដ្ឋកិច្ច កម្ពុជា និង ទៅតាមគោលដៅយុទ្ធសាស្ត្ររយៈពេលវែងរបស់រាជរដ្ឋាភិបាល ។

ជាទីបញ្ចប់, ខ្ញុំសូមជូនពរឯកឧត្តម, លោកជំទាវ, លោក, លោកស្រី, សមាជិក-សមាជិក នៃអង្គពិធី, ប្រកបដោយសុខភាពល្អបរិបូណ៌, មានសុភមង្គលក្នុងក្រុមគ្រួសារ និង សម្រេច បាននូវជោគជ័យក្នុងគ្រប់កិច្ចការរបស់ខ្លួន ក្រោមម្លប់ដ៏ត្រជាក់នៃសុខសន្តិភាព ដែលនាំមក ជូនប្រទេស និង ប្រជាជនកម្ពុជា ដោយ **សម្តេចអគ្គមហាសេនាបតីតេជោ ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា ។

ខ្ញុំសូមប្រកាសបើកពិធីផ្សព្វផ្សាយ «ចក្ខុវិស័យក្រសួងសេដ្ឋកិច្ច និង ហិរញ្ញវត្ថុ ឆ្នាំ ២០៣០» ចាប់ពីពេលនេះតទៅ ។

សូមអរគុណ !